
Nakshatramalika

——
नक्षत्रमालिका

——
Document Information



Text title : Nakshatramalika

File name : nakShatramAlikA.itx

Category : misc

Location : doc_z_misc_general

Proofread by : Aruna Narayanan narayanan.aruna at gmail.com

Description/comments : Ramanuja Stotramala

Latest update : November 23, 2019, July 5, 2021

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

July 5, 2021

sanskritdocuments.org



नक्षत्रमालिका



श्रीमदभिरामवरगुरुभिरनुगृहीता
श्रीरस्तु ।

श्रीमते हयग्रीवाय नमः ।

श्रीमते रामानुजाय नमः ॥

अस्मासु वत्सलतया कृपया च भूयः

स्वेच्छावतीर्णामि(व) ह सौम्यवरं मुनीन्द्रम् ।

आचार्यपौत्रमभिरामवराभिधानं

अस्मद्गुरुं परमकारुणिकं नमामि ॥

श्रीमान् पराङ्कुशमुनिर्जीयात् यज्ज्ञानमुद्रया ।

नेन्द्रियाश्वयुजो नृणां नित्यं विषयवीथयः ॥ १ ॥

यदुरसि भरणीया स्रग्विकसितवकुलानद्धा ।

स जयति महिमा नाथो मुररिपुपदसक्तो नः ॥ २ ॥

नन्ताऽनन्ताङ्घ्रिनलिनयुग्मे कर्ता लोकार्तिकबलनानाम् ।

भद्राय द्राविडनिगमानां द्रष्टा पुष्टाय वकुलभृत्स्यात् ॥ ३ ॥

स्यादेव सा मे फणितिशशठारेः ययोदितोच्चैस्सरणिर्जनानाम् ।

आरोहिणी नाप्यवरोहिणी हि वेदोदिता तु द्वयमभ्युपैति ॥ ४ ॥

तिलकमाह न काचिदपि श्रुतौ त्रिजतामृगशीर्षसमुत्थिता ।

स्फुटतरं वकुलाभरणीयवाक् पुरुषमादिमशेषपदैरपि ॥ ५ ॥

पित्रादिस्सकलविधोऽपि बन्धुवर्गः यस्यासीत्सरसिजवासिनीसहायः ।

आविस्स्युर्घनकरुणारसावसैकैरार्द्रा मे वकुलभृतः कटाक्षपाताः ॥ ६ ॥

तामाश्रयामि करुणां वकुलाभिरामां

याऽसौ पुनर्वसुमतीवलयेऽवतीर्णा ।

प्रज्ञादृशोन्मिषितया प्रथितानुभावा

ज्योतिः परं यदनिदं तदिदं चकार ॥ ७ ॥

रचितवति रमाया नायकस्याङ्घ्रिपुष्यत्-

प्रणयरससुधाब्धिस्रोतसि स्वैरगाहम् ।

प्रभवति कलिधर्मप्रावृषेण्याम्बुवाहे

वकुलधरमुनीन्द्रे तापवार्ता कथं नः ॥ ८ ॥

नमज्जनस्य चित्तभित्तिभक्तिचित्रतूलिका

भवाहिवीर्यभङ्गने नरेन्द्रमन्त्रयन्त्रणा ।

प्रपन्नलोककैरवप्रसन्नचारुचन्द्रिका

शठारिहस्तमुद्रिका हठाद्गुणोतु मे तमः ॥ ९ ॥

मनस्स्फटिकदर्पणप्रतिफलत्परब्रह्मणः

प्रदर्शनमिवाचरन् प्रथितबोधमुद्राङ्कितः ।

सतामभयशंसिता भवभयाभितप्तात्मनामघानि

शमयेत नः शठरिपोरवामः करः ॥ १० ॥

रमयतु शठशत्रुरत्युन्नताचारयुक्तैर्जनैः

अवनतपदपद्मयुगमोऽनुकम्पामृताम्भोनिधिः ।

बहुविधकृतपूर्वफल्गुन्यगाचारचिन्ताकुलं

हृदयमसदृशात्मपादारविन्दानुषङ्गान्मम ॥ ११ ॥

मग्नं मानस! मास्म भूः शठरिपोरव्याजसिद्धा कृपा

नौका काचन नाविकोऽपि स पुनस्सन्तारकग्रामणीः ।

एतेनोत्तर फल्गुनीरसपरिक्लिष्टोपभोगोर्मिकं

दुःखावर्तदुरन्तपारगमनं संसारवाराकरम् ॥ १२ ॥

रत्नदीपिकायमानहस्तमुद्रिकाकृतत्रयीगिरीन्द्र-

कन्दरान्तरालगाढरूढरूढिमन्निधानसूचनेन ।

द्राविडागमोपगीतिमूलसेकशीतवीतनिद्रपत्र-

दिव्यतिन्त्रिणीसमीपगेन नाथवानहं पराङ्कुशेन ॥ १३ ॥

नत्या नत्यागकारी क्षणमपि चिदचित्तयकामेयकामे

छन्दश्छन्दस्वरूपे महसि कमलया भासमानेऽसमाने ।

श्रेयः श्रेयस्विसङ्घैः परिचयसुरभिः कैसराणां सराणां

पातात्पाताद्भवाब्धौ शठरिपुरिह नो वीक्षणेन क्षणेन ॥ १४ ॥

नप्रपत्तिवर्त्मनःप्रवर्तनापदानवासनानुसारि
 नव्यपेतसर्वदाजलाशयान्वयं कथं समं सरोजम् ।
 स्वातिकामियोगिवृन्दचित्तपद्मबद्धसौहृदानुरक्त-
 रूपयोश्शठारिपादयोर्युगेन सन्नतार्तिभञ्जनेन ॥ १५ ॥
 नत्वा यां कुसुमायुधेषुधिरुचिव्याघातमातन्वतीं
 शेमुष्या महतामहायि तरुणीजङ्घासु जङ्घालता ।
 विस्तीर्णच्छविशाखया शठरिपोर्वृत्तानुपूर्वीजुषा
 जङ्घाकल्पतरुश्रिया सुरभितञ्चिन्तावनं मामकम् ॥ १६ ॥
 कनदवयवलोलाशोभाभिधानापगास्रोतसः
 समुदितगुरुबुद्धुदाकारसन्देहसन्दायिनोः ।
 ककुदधिगतमित्रभावं स्वभावाद्युगं जानुनोः
 मम हृदि शठवैरिनाम्नो मुनीशस्य सन्दीव्यतु ॥ १७ ॥
 तुलासरणिसीमनि प्रथितरूपया हस्तिनां
 करण करभेण वा कदलिकाप्रकाण्डेन वा ।
 तथोपरि च पश्यतां नयनबन्धनज्येष्ठया
 चमत्कृतिमती मतिश्शठारिपूरुलक्ष्म्या मम ॥ १८ ॥
 महःप्ररोहमञ्जरीमनोज्ञरत्नमेखला-
 कलापपुष्पिता कटीतटीपटी शठद्विषः ।
 उरस्त्रवत्प्रभाञ्जरीनिपातनिम्ननाभिका-
 ऽवटोत्थफेनमण्डलीवितर्कमूलमेव नः ॥ १९ ॥
 नयनसुभगनाभीमुद्दिशन्ती शठारेः
 सर इति परिभाषा ढौकते सार्थकत्वम् ।
 सततमितरथा नः संहता नेत्रमीनाः
 कथमिह विहरेयुः कौतुकोद्रेकयुक्ताः ॥ २० ॥
 तां मध्यदेशसुषमामवलोकयामि
 रोमावलित्रिवलिकारुचिरां शठारेः ।
 रेखोत्तरा यदुपमामधिकाभिलाषा
 ढौकैत वा यदि न वा वटपत्रशोभा ॥ २१ ॥
 भासा न व्यतिभिदुरीभवन्ति भृङ्गा
 हारस्थादुरसि हरिन्मणेशशठारेः ।

आरूढा वकुलमयीं स्रजं सुगन्धिं

शब्देन श्रवणसुखेन यान्ति भेदम् ॥ २२ ॥

दमवतः कुरुते मदनोद्धतान् सुघटयत्यबुधान् बुधनिष्ठया ।

प्रथितमुद्रमनिद्रसरोरुहप्रणयि पाणितलं शठजिन्मुनेः ॥ २३ ॥

नेह संसरणरोगसंहतिः जायते शतभिषक्किकित्सया ।

अन्तरेण शठवैरिकन्धरालम्बमानवकुलस्रजां रजः ॥ २४ ॥

जन्मध्वंसं दिशति जनानां वक्रं दीप्रोष्ठपदमनोज्ञम् ।

मन्दस्मेरं मधुरकटाक्षं सुभ्रूलेखं सुभगकपोलम् ॥ २५ ॥

लसति हि भजतां भद्रोत्तरपदकरणारूढम् ।

शठरिपुमकुटं भासा परिहृतदुरितध्वान्तम् ॥ २६ ॥

अन्तरेण शठारातिं कस्संसारेऽवतीह नः ।

तदहं हृदये नित्यं निदधे तद्वपुःश्रियम् ॥ २७ ॥

वाचिकी वरिवस्या मे तारकामालिकात्मिका ।

पराङ्मुखापदाब्जेन परिष्कारवती भवेत् ॥ २८ ॥

इति नक्षत्रमालिका समाप्ता ।

Proofread by Aruna Narayanan narayanan.aruna at gmail.com

—
Nakshatramalika

pdf was typeset on July 5, 2021

—

Please send corrections to sanskrit@cheerful.com

